



नेपाल राजपत्र

नेपाल सरकारद्वारा प्रकाशित

खण्ड ६८) काठमाडौं, वैशाख १७ गते, २०७५ साल (संख्या ५)

भाग ३

नेपाल सरकार

अर्थ मन्त्रालयको

सूचना

आर्थिक कार्यविधि (पहिलो संशोधन) नियमावली, २०७५

आर्थिक कार्यविधि नियमावली, २०६४ लाई संशोधन गर्न
वाञ्छनीय भएकोले,

आधिकारिकता मदन विभागबाट प्रमाणित गरिएपछि मात्र लागू हुनेछ।

आर्थिक कार्यविधि ऐन, २०५५ को दफा ३६ ले दिएको अधिकार प्रयोग गरी नेपाल सरकारले देहायका नियमहरू बनाएको छ।

१. संक्षिप्त नाम र प्रारम्भ : (१) यस नियमावलीको नाम “आर्थिक कार्यविधि (पहिलो संशोधन) नियमावली, २०७५” रहेको छ ।

(२) यो नियमावली तुरुन्त प्रारम्भ हुनेछ ।

२. आर्थिक कार्यविधि नियमावली, २०६४ को नियम ८ मा संशोधन:

आर्थिक कार्यविधि नियमावली, २०६४ (यसपछि “मूल नियमावली” भनिएको) को नियम ८ को उपनियम (१) पछि देहायको उपनियम (१क) थपिएको छ:-

“(१क) उपनियम (१) बमोजिम सरकारी कारोबार गर्न तोकिएको बैङ्कले महालेखा नियन्त्रक कार्यालयले तोकिएका बमोजिम एक बैङ्कबाट अर्को बैङ्कमा वा एउटा बैङ्क खाताबाट अर्को बैङ्क खातामा सरकारी रकम ट्रान्सफर गर्नु पर्नेछ।”

३. मूल नियमावलीमा नियम ८क. थप: मूल नियमावलीको नियम ८ पछि देहायको नियम ८क. थपिएको छ:-

“८क. सेवा शुल्क: (१) नियम ८ को उपनियम (१क) बमोजिम एक बैङ्कबाट अर्को बैङ्कमा वा एउटा बैङ्क खाताबाट अर्को बैङ्क खातामा सरकारी रकम ट्रान्सफर गर्दा सरकारी कारोबार गर्ने बैङ्कले त्यसरी सरकारी रकम ट्रान्सफर गरे बापत कुनै किसिमको सेवा शुल्क लिन पाउने छैन ।

(२) नेपाल सरकारले भुक्तानी गर्ने राष्ट्रसेवकको पारिश्रमिक, कार्यालयको पानी, बिजुली, टेलिफोन र सञ्चार महसुल जस्ता उपयोगिता (युटिलिटी) भुक्तानी, सामाजिक सुरक्षा भत्ता वा कार्यालयले भुक्तानी

गर्नुपर्ने राजस्व जम्मा गर्दा त्यस्तो रकम हिसाब मिलान गर्ने निकायले कुनै सेवा शुल्क लिने रहेछ भने त्यस्तो सेवा शुल्क नेपाल सरकारले व्यहोर्नेछ।

(३) यस नियममा अन्यत्र जुनसुकै कुरा लेखिएको भए तापनि कुनै व्यक्ति, फर्म वा कम्पनीले राजस्व खातामा रकम जम्मा गर्दा त्यस्तो व्यक्ति, फर्म वा कम्पनीको खाता रहेको बैङ्कबाट राजस्व खाता रहेको बैङ्कमा रकम ट्रान्सफर गर्दा वा कुनै कार्ड वा विद्युतीय भुक्तानी गर्ने अन्य साधनबाट राजस्व रकम जम्मा गर्दा वा सरकारी कार्यालयलाई कुनै सार्वजनिक निर्माण, परामर्श सेवा, मालसामान वा अन्य सेवा आपूर्ति गरे वापतको भुक्तानी लिँदा त्यस्तो रकम हिसाब मिलान गर्ने निकायले कुनै सेवा शुल्क लिने रहेछ भने त्यस्तो सेवा शुल्क सो रकम जम्मा गर्ने व्यक्ति, फर्म वा कम्पनी वा भुक्तानी पाउने व्यक्ति, फर्म वा कम्पनीले व्यहोर्नु पर्नेछ।”

४. मूल नियमावलीको नियम ९ मा संशोधन : (१) मूल नियमावलीको नियम ९ को,-

(१) उपनियम (१) को सट्टा देहायको उपनियम (१) राखिएको छ :-

“(१) प्रचलित कानून बमोजिम प्राप्त भएको राजस्व नियम ८ बमोजिम सरकारी कारोबार गर्न तोकिएको बैङ्कमा महालेखा नियन्त्रक कार्यालयको नाममा रकम जम्मा गर्न मिल्ने गरी खोलिएको राजस्व खाता (नन् अपरेटिभ रेभिन्यू एकाउण्ट) मा मात्र जम्मा गर्नु पर्नेछ।”

(२) उपनियम (२) पछि देहायको उपनियम (२क) थपिएको

छः-

“(२क) करदाता वा सेवाग्राहीले विद्युतीय माध्यमबाट बैङ्कमा राजस्व रकम जम्मा गरेको भए त्यसरी रकम जम्मा गरेको भौचर नम्बर, मिति, राजस्व प्रशासन गर्ने कार्यालयको नाम तथा सङ्केत (कोड), राजस्व रकम जम्मा भएको खाता नम्बर, राजस्व शीर्षक, आय वर्ष तथा रकम जम्मा गर्नेको नाम, ठेगाना एवं स्थायी लेखा नम्बर सहित विद्युतीय माध्यमबाट सूचना प्राप्त भएमा कार्यालयले त्यस्तो सूचनाको आधारमा सम्बन्धित खातामा प्रविष्ट गरी श्रेस्ता राखी करदाता वा सेवाग्राहीलाई सेवा दिनु पर्नेछ।”

(३) उपनियम (४) मा रहेको “मात्र” भन्ने शब्दको सट्टा “वा बैङ्कबाट सम्बन्धित राजस्व खातामा रकम जम्मा भएको विद्युतीय सूचनाको आधारमा” भन्ने शब्दहरू राखिएका छन् ।

आज्ञाले,

राजन खनाल

नेपाल सरकारको सचिव